

ပြည်ထောင်စုသမ္မတမြန်မာနိုင်ငံတော်
ရခိုင်ပြည်နယ်လွှတ်တော်



ရခိုင်ပြည်နယ်ဂုဏ်ထူးဆောင်လက်မှတ်များနှင့်
ဂုဏ်ထူးဆောင်ဆူပစ္စည်းများ ခြီးမြှင့်အပ်နှင်းခြင်းဥပဒေ

မာတိကာ

စဉ်	အကြောင်းအရာ	စာမျက်နှာ
•	နိဒါန်း	
၁။	အခန်း(၁)	အမည်နှင့်အဓိပ္ပါယ်ဖော်ပြချက် ၁
၂။	အခန်း(၂)	ဆုအမျိုးအစားခွဲခြားသတ်မှတ်ခြင်း ၂
၃။	အခန်း(၃)	စိစစ်ရေးကော်မတီဖွဲ့စည်းခြင်းနှင့် လုပ်ငန်း တာဝန်များ ၃
၄။	အခန်း(၄)	ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့်အပ်နှင်း ခြင်း ခံထိုက်သည့် ပုဂ္ဂိုလ်များ ၅
၅။	အခန်း(၅)	ထောက်ခံတင်ပြမှုဆိုင်ရာနည်းလမ်းများ ၇
၆။	အခန်း(၆)	ဆုချီးမြှင့်အပ်နှင်းခြင်းခံရသူအမည်စာရင်း ကြေညာခြင်း၊ ဆုချီးမြှင့်အပ်နှင်းမည့်နေ့ရက် သတ်မှတ်ခြင်းနှင့် ဆုချီးမြှင့်အပ်နှင်းခြင်း အခမ်းအနားကျင်းပခြင်း ၈
၇။	အခန်း(၇)	ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများအတွက် ရန်ပုံငွေထူထောင်ခြင်းနှင့် သုံးစွဲခြင်း ၉
၈။	အခန်း(၈)	အထွေထွေ ၁၀

ပြည်ထောင်စုသမ္မတမြန်မာနိုင်ငံတော်
ရခိုင်ပြည်နယ်လွှတ်တော်

ရခိုင်ပြည်နယ်ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ
ချီးမြှင့်အပ်နှင်းခြင်းဥပဒေ

(၂၀၁၃ ခုနှစ်၊ ရခိုင်ပြည်နယ်လွှတ်တော်ဥပဒေအမှတ် ၁၀ ။)

၁၃၇၅ ခုနှစ်၊ တော်သလင်းလဆန်း ၉ ရက်

(၂၀၁၃ ခုနှစ်၊ စက်တင်ဘာလ ၁၃ ရက်

နိဒါန်း

ရခိုင်ပြည်နယ်လွှတ်တော်သည် ၂၀၀၈ ခုနှစ်၊ ပြည်ထောင်စုသမ္မတ
မြန်မာနိုင်ငံတော် ဖွဲ့စည်းပုံအခြေခံဥပဒေပုဒ်မ ၁၈၈ အရ အပ်နှင်းထားသော
လုပ်ပိုင်ခွင့်ကို ကျင့်သုံးလျက် ရခိုင်ပြည်နယ်ကို အေးချမ်းသာယာပြီး ဘက်စုံ
ဖွံ့ဖြိုးတိုးတက်သော ပြည်နယ်တစ်ခုအဖြစ်ပေါ်ပေါက်လာစေရေးအတွက် ဘက်စုံ၊
ကဏ္ဍစုံမှ ကြိုးပမ်းဆောင်ရွက်ကြရာတွင် ထူးချွန်ပြောင်မြောက်သော ပုဂ္ဂိုလ်များ
အား ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့်
အပ်နှင်းနိုင်ရန် ဤဥပဒေကို ပြဋ္ဌာန်းလိုက်သည်။

အခန်း(၁)

အမည်နှင့်အဓိပ္ပါယ်ဖော်ပြချက်

၁။ ဤဥပဒေကို ရခိုင်ပြည်နယ်ဂုဏ်ထူးဆောင်လက်မှတ်များနှင့် ဂုဏ်ထူး
ဆောင်ဆုပစ္စည်းများချီးမြှင့်အပ်နှင်းခြင်း ဥပဒေ ဟု ခေါ်တွင်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း
အဓိပ္ပါယ်သက်ရောက်စေရမည်-

- (က) ပြည်နယ် ဆိုသည်မှာ ရခိုင်ပြည်နယ်ကိုဆိုသည်၊
- (ခ) ပြည်နယ်အစိုးရအဖွဲ့ဆိုသည်မှာ ရခိုင်ပြည်နယ်အစိုးရအဖွဲ့ကို
ဆိုသည်၊

- (ဂ) ဝန်ကြီးချုပ်ဆိုသည်မှာရခိုင်ပြည်နယ်အစိုးရအဖွဲ့၏ဝန်ကြီးချုပ်ကိုဆိုသည်။
- (ဃ) ဝန်ကြီးဆိုသည်မှာ ရခိုင်ပြည်နယ်အစိုးရအဖွဲ့ဝင် ဝန်ကြီးကိုဆိုသည်။
- (င) ဝန်ကြီးဌာန ဆိုသည်မှာ ရခိုင်ပြည်နယ်အစိုးရအဖွဲ့မှ ဖွဲ့စည်းထားသည့် ဝန်ကြီးဌာနကို ဆိုသည်။
- (စ) ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ဆိုသည်မှာ ရခိုင်ပြည်နယ်အစိုးရအဖွဲ့မှ ချီးမြှင့်အပ်နှင်းသည့် ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများကိုဆိုသည်။

အခန်း(၂)

ဆုအမျိုးအစားခွဲခြားသတ်မှတ်ခြင်း

၃။ ပြည်နယ်အစိုးရအဖွဲ့က ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများကို အောက်ပါအတိုင်း ဆုအမျိုးအစားခွဲခြားပြီး ချီးမြှင့်အပ်နှင်းရန်ဖြစ်သည်-

- (က) စီမံခန့်ခွဲရေးဆိုင်ရာထူးချွန်ဆု၊
- (ခ) စီးပွားရေးဆိုင်ရာထူးချွန်ဆု၊
- (ဂ) ပညာရေးဆိုင်ရာထူးချွန်ဆု၊
- (ဃ) ကျန်းမာရေးဆိုင်ရာထူးချွန်ဆု၊
- (င) လူမှုရေးဆိုင်ရာထူးချွန်ဆုများ၊
- (စ) စိုက်ပျိုးရေးဆိုင်ရာထူးချွန်ဆု၊
- (ဆ) မွေးမြူရေးဆိုင်ရာထူးချွန်ဆု၊
- (ဇ) ဘာသာ၊သာသနာဆိုင်ရာထူးချွန်ဆု၊
- (ဈ) သဘာဝပတ်ဝန်းကျင်ထိန်းသိမ်းရေးဆိုင်ရာထူးချွန်ဆု၊
- (ည) သုတေသနဆိုင်ရာထူးချွန်ဆု၊

(ဋ) အခြားအထူးကိစ္စရပ်များဆိုင်ရာထူးချွန်ဆု။

၄။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများကို ချီးမြှင့်ရာတွင် ပြည်တွင်းပြည်ပမှပုဂ္ဂိုလ်များ၊ သံတမန်များ၊ အသင်းအဖွဲ့အစည်းများနှင့် ဌာနများကိုလည်း ပေးအပ်ချီးမြှင့်နိုင်သည်။

အခန်း(၃)

စိစစ်ရေးကော်မတီဖွဲ့စည်းခြင်းနှင့်လုပ်ငန်းတာဝန်များ

၅။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့်အပ်နှင်းနိုင်ရေးအတွက် စိစစ်ရေးကော်မတီကို အောက်ပါအတိုင်း ဖွဲ့စည်းရမည်-

(က) ဝန်ကြီး၊ လုံခြုံရေးနှင့်နယ်စပ်ရေးရာဝန်ကြီးဌာန ဥက္ကဋ္ဌ

ပြည်နယ်အစိုးရအဖွဲ့

(ခ) ဝန်ကြီး၊ လူမှုရေးဝန်ကြီးဌာန အဖွဲ့ဝင်

ပြည်နယ်အစိုးရအဖွဲ့

(ဂ) ဝန်ကြီး၊ စီမံကိန်းနှင့်စီးပွားရေးဝန်ကြီးဌာန အဖွဲ့ဝင်

ပြည်နယ်အစိုးရအဖွဲ့

(ဃ) ဝန်ကြီး၊ သစ်တောနှင့်သတ္တုဝန်ကြီးဌာန အဖွဲ့ဝင်

ပြည်နယ်အစိုးရအဖွဲ့

(င) ဝန်ကြီး၊ စိုက်ပျိုးရေးနှင့်ဆည်မြောင်းဝန်ကြီးဌာန အဖွဲ့ဝင်

ပြည်နယ်အစိုးရအဖွဲ့

(စ) ပြည်နယ်ဥပဒေချုပ်၊ ပြည်နယ်ဥပဒေချုပ်ရုံး အဖွဲ့ဝင်

(ဆ) တရားသူကြီးချုပ်၊ ရခိုင်ပြည်နယ်တရားလွှတ်တော် အဖွဲ့ဝင်

(ဇ) ပြည်နယ်စာရင်းစစ်ချုပ်၊ရခိုင်ပြည်နယ်စာရင်းစစ်ချုပ်ရုံး အဖွဲ့ဝင်

(ဈ) ပြည်နယ်အုပ်ချုပ်ရေးမှူး၊ အတွင်းရေးမှူး

ပြည်နယ်အထွေထွေအုပ်ချုပ်ရေးဦးစီးဌာန

၆။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့်အပ်နှင်းခြင်းခံထိုက်သည့် ပုဂ္ဂိုလ်များအတွက် စိစစ်ရေးကော်မတီသည် အောက်ပါ

လုပ်ငန်းတာဝန်များကို ဆောင်ရွက်ရမည်-

- (က) ရခိုင်ပြည်နယ်အဆင့်ပြည်နယ်အစိုးရအဖွဲ့မှချီးမြှင့်အပ်နှင်းခြင်း ခံထိုက်သော ပုဂ္ဂိုလ်များအတွက်သာ ဖြစ်စေရန်၊
- (ခ) ရခိုင်ပြည်နယ်အတွင်း တာဝန်ထမ်းဆောင်လျက်ရှိသော ဌာနဆိုင်ရာဝန်ထမ်းများ၊ အသင်းအဖွဲ့အစည်းများ၊ တပ်မတော်သားများနှင့်ရဲတပ်ဖွဲ့ဝင်များအပြင် အထူးသင့်လျော်သော ပြည်တွင်းပြည်ပပုဂ္ဂိုလ်များ၊ အသင်း၊ အဖွဲ့အစည်းများအတွက်လည်း အကျုံးဝင် စိစစ်တင်ပြရန်၊
- (ဂ) ဂုဏ်ထူးဆောင်ဆုအမျိုးအစားအလိုက်စံသတ်မှတ်ပြီးပြည်နယ်အစိုးရအဖွဲ့သို့တင်ပြ၍ အတည်ပြုချက်ရယူရန်၊
- (ဃ) ဆုချီးမြှင့်အပ်နှင်းခြင်းခံထိုက်သည့် ပုဂ္ဂိုလ်များအား ပြည်နယ်အစိုးရအဖွဲ့သို့ သတ်မှတ်အချိန်ကာလအတွင်းစိစစ်ထောက်ခံတင်ပြရန်၊
- (င) ပြည်ထောင်စုသမ္မတမြန်မာနိုင်ငံတော်အစိုးရအဖွဲ့မှ ဂုဏ်ထူးဆောင်ဘွဲ့များ၊ ဂုဏ်ထူးဆောင်တံဆိပ်များ၊ ချီးမြှင့်အပ်နှင်းခြင်းခံရသည့် ပုဂ္ဂိုလ်များအား ပြည်နယ်အစိုးရအဖွဲ့သို့ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ထပ်မံချီးမြှင့်အပ်နှင်းနိုင်ရေး ထောက်ခံတင်ပြရန်။

အခန်း(၄)

ဂုဏ်ထူးဆောင်လက်မှတ်များနှင့်ဂုဏ်ထူးဆောင်ဆုပစ္စည်းများ

ချီးမြှင့်အပ်နှင်းခြင်းခံထိုက်သည့် ပုဂ္ဂိုလ်များ

၇။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့်အပ်နှင်းခြင်းခံထိုက်သည့် ပုဂ္ဂိုလ်များ၊ အသင်းအဖွဲ့အစည်းများနှင့် ဌာနများမှာ အောက်ဖော်ပြပါအတိုင်းဖြစ်သည်-

- (က) ပြည်ထောင်စုမပြုကွဲရေး၊ တိုင်းရင်းသားစည်းလုံးညီညွတ်မှုမပြုကွဲရေး၊ အချုပ်အခြာအာဏာတည်တံ့ခိုင်မြဲရေး၊ ဒို့တာဝန်အရေးသုံးပါးကို ကာကွယ်စောင့်ရှောက်ရာ၌ ရခိုင်ပြည်နယ်အတွင်း သက်စွန့်ကြိုးပမ်းဆောင်ရွက်ကြသည့် ပုဂ္ဂိုလ်များ၊
- (ခ) ရခိုင်ပြည်နယ်အတွင်း ရပ်ရွာအေးချမ်းသာယာရေးနှင့် တရားဥပဒေစိုးမိုးရေး၊ ဘက်စုံဖွံ့ဖြိုးတိုးတက်သော ရခိုင်ပြည်နယ်ဖြစ်ပေါ်လာစေရေးအတွက် နိုင်ငံရေး၊ စီးပွားရေး၊ လူမှုရေးကိစ္စများတွင် ထူးချွန်စွာ အားထုတ်ကြိုးပမ်းဆောင်ရွက်ကြသည့် ပုဂ္ဂိုလ်များ၊
- (ဂ) ရခိုင်ပြည်နယ် ဘက်စုံဖွံ့ဖြိုးတိုးတက်ရေးအတွက် ပြည်နယ်အစိုးရအဖွဲ့နှင့်ချစ်ကြည်ရင်းနှီးစွာပူးပေါင်းကြိုးပမ်းဆောင်ရွက်ပေးကြသည့်ပြည်တွင်းပြည်ပပုဂ္ဂိုလ်များ၊ အသင်းအဖွဲ့အစည်းများနှင့် ဌာနများ၊
- (ဃ) ရခိုင်ပြည်နယ်၏ လူ့စွမ်းအား အရင်းအမြစ်များဖွံ့ဖြိုးတိုးတက်ရေးအတွက် အသိပညာပေးရာတွင် ထူးချွန်စွာကြိုးပမ်းဆောင်ရွက်ကြသည့်ပုဂ္ဂိုလ်များ၊
- (င) သိပ္ပံပညာ၊ ဝိဇ္ဇာပညာနှင့် အခြားသောပညာရပ်တစ်ခုခုတွင် ထူးချွန်အောင်မြင်စွာ တီထွင်ကြံဆ ဖန်တီးစွမ်းဆောင်နိုင်သော

ပုဂ္ဂိုလ်များနှင့် ထိုပညာရပ်အသီးသီးတွင် စံနမူနာပြုအဖြစ် သတ်မှတ်နိုင်သောအဆင့်ရှိသည့် ဘာသာရပ်ဆိုင်ရာ ထူးချွန်ကျွမ်းကျင်သည့်ပုဂ္ဂိုလ်များ၊

- (စ) စာပေ၊ ဂီတနှင့် အနုသုခမပညာရပ်များတွင် ကျွမ်းကျင်တတ်မြောက်ပြီး ထူးချွန်ပြောင်မြောက်စွာတီထွင်၍ ရခိုင်ပြည်နယ်၏ ဂုဏ်ကို ထင်ပေါ်အောင်ဆောင်ရွက်သည့်ပုဂ္ဂိုလ်များ၊
- (ဆ) လူမျိုး၊ ဘာသာ၊ သာသနာအကျိုးနှင့် ဒေသဖွံ့ဖြိုးတိုးတက်ရေးလုပ်ငန်းများတွင် ပံ့ပိုးကူညီလှူဒါန်းထောက်ပံ့ပေးကြသည့် ပုဂ္ဂိုလ်များ၊ အသင်းအဖွဲ့အစည်းများနှင့် ဌာနများ၊
- (ဇ) သဘာဝဓားအန္တရာယ်နှင့် အခြားဓားအန္တရာယ်ကြောင့် ဓားဒုက္ခကြုံတွေ့နေကြသူများအား ကိုယ်ကျိုးစွန့်အနစ်နာခံ၍ သက်စွန့်ကြိုးပမ်း ကာကွယ်စောင့်ရှောက်ပေးကြသည့် ပုဂ္ဂိုလ်များ အသင်းအဖွဲ့များနှင့် ဌာနများ၊
- (ဈ) ပြည်သူတို့၏ အသက်အိုးအိမ်စည်းစိမ်းကို ထူးချွန်ပြောင်မြောက်စွာ စွန့်လွှတ်စွန့်စား၊ ကာကွယ်စောင့်ရှောက်ပေးကြသည့် ပုဂ္ဂိုလ်များ၊ အသင်းအဖွဲ့အစည်းများနှင့် ဌာနများ၊
- (ည) ပညာရေး၊ ကျန်းမာရေး၊ အားကစားနှင့်ကာယပညာတွင် ထူးချွန်ပြီးရခိုင်ပြည်နယ်၏ဂုဏ်သတင်းကိုသယ်ပိုးဆောင်ရွက်ကြသူများနှင့် ထိုသူတို့အား ထူးချွန်ထက်မြက်အောင် ကြိုးပမ်းဆောင်ရွက်ပေးကြသည့် ပုဂ္ဂိုလ်များ၊ အသင်းအဖွဲ့အစည်းများနှင့် ဌာနများ၊
- (ဋ) စီးပွားရေး၊ စိုက်ပျိုးရေး၊ မွေးမြူရေးနှင့် စက်မှုလက်မှုလုပ်ငန်းများတွင် ထူးချွန်စွာစွမ်းစွမ်းတမံ ဆောင်ရွက်ပေးကြသည့် ပုဂ္ဂိုလ်များ၊ အသင်းအဖွဲ့အစည်းများနှင့် ဌာနများ၊
- (ဌ) ရခိုင်ပြည်နယ်၏ သဘာဝပတ်ဝန်းကျင် ထိန်းသိမ်းရေးနှင့် စိမ်းလန်းစိုပြေရေးလုပ်ငန်းစဉ်များတွင် ထူးချွန်အောင်မြင်စွာ

အားထုတ်ကြိုးပမ်းဆောင်ရွက်ကြသည့် ပုဂ္ဂိုလ်များ၊ အသင်းအဖွဲ့အစည်းများနှင့် ဌာနများ၊

- (၃) ရခိုင်ပြည်နယ်၏ ရှေးဟောင်းယဉ်ကျေးမှု အမွေအနှစ်ပစ္စည်းများ ပျောက်ဆုံး၊ ပျက်စီး၊ ဆုံးရှုံးမှု၊ မရှိစေရေးအတွက် ထိန်းသိမ်း ကာကွယ်စောင့်ရှောက်သည့် လုပ်ငန်းများတွင် ထူးချွန်စွာ အားထုတ်ကြိုးပမ်းဆောင်ရွက်ပေးကြသည့် ပုဂ္ဂိုလ်များ၊ အသင်းအဖွဲ့အစည်းများနှင့် ဌာနများ၊
- (ဃ) ပန်းဆယ်မျိုးအပါအဝင်ဖြစ်သည့် လက်မှုပညာရပ်များတွင် ထူးချွန်ပြောင်မြောက်စွာ ကျွမ်းကျင်တတ်မြောက်ပြီး တီထွင်ဖန်တီး၍ ရခိုင်ပြည်နယ်၏ဂုဏ်သတင်းကို ဖော်ဆောင်သည့် ပုဂ္ဂိုလ်များ၊
- (ဏ) ပြည်နယ်အစိုးရအဖွဲ့ကအခြားအထူးထိုက်သင့်သောကိစ္စရပ်များအတွက် ချီးမြှင့်အပ်နှင်းထိုက်သော ပုဂ္ဂိုလ်များ၊

အခန်း(၅)

ထောက်ခံတင်ပြမှုဆိုင်ရာနည်းလမ်းများ

- ၈။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့်အပ်နှင်းခြင်းခံထိုက်သည့် ပုဂ္ဂိုလ်များ၊ အသင်းအဖွဲ့အစည်းများ၊ ဌာနများအတွက်ဖြစ်စေ၊ မြန်မာနိုင်ငံရဲတပ်ဖွဲ့ဝင်များနှင့် တပ်မတော်သားများအတွက်ဖြစ်စေ ထောက်ခံတင်ပြရန် ကိစ္စပေါ်ပေါက်လာပါက အောက်ပါအတိုင်းနည်းဥပဒေပါ သတ်မှတ်ချက်များနှင့်အညီ ဖြည့်စွက်တင်ပြရန်ဖြစ်သည်-
- (က) သက်ဆိုင်သူကြီးကြပ်သူအရာရှိက အကျိုးအကြောင်းပြည့်စုံစွာ ဖော်ပြလျက် အထက်အဆင့်ဆင့် ကြီးကြပ်သူအရာရှိများမှ တစ်ဆင့် သက်ဆိုင်ရာဝန်ကြီး၊ ပြည်နယ်ဥပဒေချုပ်၊ ပြည်နယ်တရားသူကြီးချုပ်၊ ပြည်နယ်စာရင်းစစ်ချုပ်ထံထောက်ခံတင်ပြရန်၊
- (ခ) သက်ဆိုင်ရာဝန်ကြီး၊ ပြည်နယ်ဥပဒေချုပ်၊ ပြည်နယ်

တရားသူကြီးချုပ်၊ ပြည်နယ်စာရင်းစစ်ချုပ်တို့က စိစစ်ပြီး ပြည်နယ်အစိုးရအဖွဲ့သို့ ဆက်လက်ထောက်ခံတင်ပြရန်၊

(ဂ) အခြားသော ပုဂ္ဂိုလ်များအတွက် သက်ဆိုင်ရာရပ်ကွက်နှင့် ကျေးရွာအုပ်စုအုပ်ချုပ်ရေးမှူး၊ မြို့နယ်အုပ်ချုပ်ရေးမှူး၊ ခရိုင် အုပ်ချုပ်ရေးမှူး၊ ပြည်နယ်အုပ်ချုပ်ရေးမှူးတို့က အဆင့်ဆင့် စိစစ်ပြီးပြည်နယ်အစိုးရအဖွဲ့သို့ဆက်လက်ထောက်ခံတင်ပြရန်။

၉။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့် အပ်နှင်းခြင်းခံထိုက်သည့် အထူးကိစ္စရပ်များအတွက်ဖြစ်စေ၊ သတ်မှတ်ချိန် အတွင်း တင်ပြရန်လိုအပ်သည့် ကိစ္စရပ်များအတွက်ဖြစ်စေ၊ ထောက်ခံတင်ပြ ရာတွင် ဝန်ကြီး သို့မဟုတ် ပြည်နယ်အုပ်ချုပ်ရေးမှူးက နည်းဥပဒေပါသတ်မှတ် ချက်များနှင့်အညီ စတင်ဖြည့်စွက်တင်ပြနိုင်သည်။

အခန်း(၆)

ဆုချီးမြှင့်အပ်နှင်းခံရသူအမည်စာရင်းကြေညာခြင်း၊ ဆုချီးမြှင့်အပ်နှင်းမည့် နေ့ရက် သတ်မှတ်ခြင်းနှင့် ဆုချီးမြှင့်အပ်နှင်းခြင်း အခမ်းအနားကျင်းပခြင်း

၁၀။ ရခိုင်ပြည်နယ်ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်း များ ချီးမြှင့်အပ်နှင်းရေးအတွက် ဆုရရှိသူများ အမည်စာရင်းကြေညာခြင်းကို နှစ်စဉ် ဒီဇင်ဘာလ ၁၅ ရက်နေ့တွင် ပြည်နယ်အစိုးရအဖွဲ့မှ သတ်မှတ်ကြေညာရ မည်။

၁၁။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းရရှိသူများ အမည်စာရင်းကြေညာပြီးနောက် ၂၁ ရက်အတွင်း ဆုချီးမြှင့်အပ်နှင်းခြင်း အခမ်း အနား ကျင်းပနိုင်ရန် ရခိုင်ပြည်နယ်လုံခြုံရေးနှင့်နယ်စပ်ရေးရာဝန်ကြီးဌာနမှ ပြည်နယ်အစိုးရအဖွဲ့သို့ တင်ပြရမည်။

၁၂။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများချီးမြှင့် အပ်နှင်းခြင်းအခမ်းအနားကို ပြည်နယ်အစိုးရအဖွဲ့မှ သတ်မှတ်သည့်နေ့ရက်၊ အချိန်နှင့် နေရာဒေသတွင် ရခိုင်ပြည်နယ်လုံခြုံရေးနှင့်နယ်စပ်ရေးရာဝန်ကြီးဌာန

မှတာဝန်ယူကျင်းပရမည်။

၁၃။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်း ချီးမြှင့် အပ်နှင်းခြင်း အခမ်းအနားသို့ ဝန်ကြီးချုပ်ကဖြစ်စေ၊ အစိုးရအဖွဲ့က တာဝန်ပေး အပ်သူကဖြစ်စေ၊ တက်ရောက်ပြီးဆုချီးမြှင့်အပ်နှင်းရမည်။

အခန်း(၇)

ဂုဏ်ထူးဆောင်လက်မှတ်များနှင့်ဂုဏ်ထူးဆောင်ဆုပစ္စည်းများအတွက် ရန်ပုံငွေ ထူထောင်ခြင်းနှင့်သုံးစွဲခြင်း

၁၄။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့် အပ်နှင်းရန်အတွက်ရန်ပုံငွေအဖြစ်ပုဂ္ဂိုလ်တစ်ဦးဦးကဖြစ်စေ၊အသင်းအဖွဲ့အစည်း တစ်ခုခုကဖြစ်စေ၊ လှူဒါန်းလာလျှင် လုံခြုံရေးနှင့်နယ်စပ်ရေးရာဝန်ကြီးဌာန သည် ပြည်နယ်အစိုးရအဖွဲ့၏ သဘောတူညီချက်ဖြင့် ရန်ပုံငွေကိုလက်ခံပြီး ပြည်နယ်အစိုးရအဖွဲ့မှ ဤကိစ္စအလို့ငှာထူထောင်ထားသော ရန်ပုံငွေစာရင်းသို့ ပေးသွင်းရမည်။

၁၅။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့် အပ်နှင်းရန်အတွက် လိုအပ်သည့် ဘဏ္ဍာရန်ပုံငွေကို လုံခြုံရေးနှင့်နယ်စပ်ရေးရာ ဝန်ကြီးဌာနသည် ပြည်နယ်အစိုးရအဖွဲ့၏ သဘောတူညီချက်ဖြင့် ပြည်နယ် ဘဏ္ဍာရန်ပုံငွေမှ ကျခံသုံးစွဲရမည်။

အခန်း(၈)

အထွေထွေ

၁၆။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့်
အပ်နှင်းသည့်အခမ်းအနားသို့ အများပြည်သူ တက်ရောက်အားပေး ဂုဏ်ယူ
နိုင်စေရေးအတွက် ပြည်နယ်အစိုးရအဖွဲ့က စီမံဆောင်ရွက်ရမည်။

၁၇။ ဂုဏ်ထူးဆောင်လက်မှတ်များနှင့် ဂုဏ်ထူးဆောင်ဆုပစ္စည်းများ ချီးမြှင့်
အပ်နှင်းခံရသူနှင့် ကူညီသူတစ်ဦးအတွက် ဂုဏ်ပြုပွဲအခမ်းအနားသို့ တက်ရောက်
သည့်ကုန်ကျစရိတ်ငွေကို ပြည်နယ်အစိုးရအဖွဲ့၏ ဘဏ္ဍာရန်ပုံငွေမှ ကျခံရမည်။

၁၈။ ဂုဏ်ထူးဆောင် လက်မှတ်များနှင့် ဂုဏ်ထူးဆောင်ဆုပစ္စည်းများကို
ပြည်နယ်အစိုးရအဖွဲ့မှ ခန့်ညားထည်ဝါစွာ သတ်မှတ်ပြုလုပ်ပြီး ထိုက်ထိုက်
တန်တန် ချီးမြှင့်ရမည်။

၁၉။ ဤဥပဒေပါ ပြဋ္ဌာန်းချက်များကို အကောင်အထည်ဖော် ဆောင်ရွက်နိုင်
ရန်အတွက်-

- (က) လိုအပ်သောနည်းဥပဒေ၊ စည်းမျဉ်း၊ စည်းကမ်းများကို
ပြည်နယ်အစိုးရအဖွဲ့က ထုတ်ပြန်နိုင်သည်။
- (ခ) လိုအပ်သော လုပ်ထုံးလုပ်နည်း၊ အမိန့်၊ အမိန့်ကြော်ငြာစာနှင့်
ညွှန်ကြားချက်များကို ပြည်နယ်အစိုးရအဖွဲ့၏ သဘောတူညီ
ချက်ဖြင့်လုံခြုံရေးနှင့်နယ်စပ်ရေးရာဝန်ကြီးက ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ
ကျွန်ုပ်လက်မှတ်ရေးထိုးသည်။

(ပုံ)
လှမောင်တင်
ဝန်ကြီးချုပ်
ရခိုင်ပြည်နယ်အစိုးရအဖွဲ့